



08. 04. 2026

தலைப்புச் செய்திகள்

1. தமிழக சட்டப்பேரவைக்கு வரும் 23ஆம் தேதி நடைபெறும் வாக்குப்பதிவிற்காக அரசியல் கட்சி தலைவர்கள் தீவிர பிரச்சாரத்தில் ஈடுபட்டுள்ளனர்.
2. புதுச்சேரி யூனியன் பிரதேசம், கேரளம், அஸ்ஸாம் மாநிலங்களில் நாளை நடைபெறும் வாக்குப்பதிவிற்கான அனைத்து ஏற்பாடுகளும் தயார்நிலையில் உள்ளன.
3. சிறு குறு நடுத்தர தொழில் நிறுவனங்களுக்கான முத்ரா வங்கி திட்டம் தொழில் முனைவோருக்கு மிகவும் பயனளித்துள்ளதாக பிரதமர் திரு. நரேந்திரமோடி தெரிவித்துள்ளார்.
4. ரிசர்வ் வங்கி வழங்கும் கடனுக்கான வட்டி விகிதம் 5.25 சதவிகிதமாக தொடர்கிறது என்று வங்கி ஆளுநர் திரு. சஞ்சய் மல்ஹோத்ரா கூறியுள்ளார்.
5. சீனாவில் நடைபெறும் ஆசிய பேட்மிண்டன் சேம்பியன் பட்ட போட்டியின் ஆடவர் ஒற்றையர் காலிறுதிக்கு முந்தைய சுற்றுக்கு ஆயுஷ் ஷெட்டி முன்னேறியுள்ளார்.

இனி விரிவான செய்திகள்

வேட்பு மனு

தமிழகத்தில் 234 சட்டப்பேரவை தொகுதிகளுக்கு வரும் 23-ம் தேதி நடைபெறும் தேர்தலுக்கான வேட்பு மனுக்களை திரும்ப பெறுவதற்கான

கால அவகாசம் நாளை முடிவடைவதால் இறுதி வேட்பாளர் பட்டியல் நாளை வெளியிடப்படும்.

இதனிடையே அரசியல் தலைவர்களின் பிரச்சாரம் மாநிலத்தில் களை கட்டியுள்ளது.

திமுக தலைவர் திரு.மு.க.ஸ்டாலின் திருவண்ணாமலையில் இன்றுகாலை பொதுமக்களை, வணிகர்கள் உள்ளிட்டோரிடையே வாக்கு சேகரித்தார்.

விழுப்புரத்திலும் இன்று அவர் பிரச்சாரம் மேற்கொள்கிறார்.

சென்னை சைதாப்பேட்டையில் இன்று பிரச்சாரம் மேற்கொண்ட அஇஅதிமுக பொச்செயலாளர் திரு.எடப்பாடி கே.பழனிச்சாமி திமுக ஆட்சியில் விலை வாசி அதிகரித்துள்ளது என்று குறை கூறினார்.

சட்டம் ஒழுங்கு நிலமை கேள்விக்குறியாகி உள்ளதாகவும் அவர் குற்றம் சாட்டியுள்ளார்.

திருநெல்வேலியில் இன்று பிரச்சாரம் மேற்கொண்ட த.வெ.க தலைவர் திரு.விஜய் தா.வெ.க வெற்றிபெற கூடாது என்ற ஒரே நோக்கத்தில் திமுக கூட்டணியும், பா.ஜ.க கூட்டணியும் செயல்படுவதாக கூறினார்.

அனைத்து தரப்பு மக்களும் தம்முடன் நிற்பதாக அவர் குறிப்பிட்டார்.

திண்டுக்கல்லில் இன்று பிரச்சாரம் மேற்கொண்ட விடுதலை சிறுத்தைகள் கட்சி தலைவர் திரு.தொல் திருமாவளவன் திமுக தலைமையிலான கூட்டணி, கொள்கை ரீதியாக வலுவாக உள்ளதாக குறிப்பிட்டார்.

கோவை வடக்கு தொகுதியில் இன்று வாக்கு சேகரித்த பிஜேபி வேட்பாளர் திருமதி வானதி ஸ்ரீனிவாசன் வரும் தேர்தலில் தேசிய ஜனநாயக கூட்டணி தமிழகத்தில் ஆட்சி அமைக்கும் என்றும், வடக்கு தொகுதியின் தேவை அப்போது உறுதி செய்யப்படும் என்றும் கூறினார்.

திருச்சி லால்குடி பகுதியில் அஇஅதிமுக வேட்பாளரை ஆதரித்து இன்று பிரச்சாரத்தில் ஈடுபட்ட தமிழ் மாநில காங்கிரஸ் தலைவர் திரு.ஜி.கே.வாசன் மத்திய அரசுடன் மாநில அரசு மோதல் போக்கை மேற்கொண்டதால் தமிழகத்தில் வளர்ச்சி இல்லை என்றும், மகளிருக்கு

பாதுகாப்பு வேண்டும் என்றால் தமிழகத்தில் ஆட்சிமாற்றம் தேவை என்றும் குறிப்பிட்டார்.

பெரம்பலூர் மாவட்டம் குன்னத்தில் பிரச்சாரம் மேற்கொண்ட தேசிய ஜனநாயக கூட்டணியில் அங்கம் வகிக்கும் இந்திய ஜனநாயக கட்சியின் நிறுவனர் திரு. பாரிவேந்தன் சென்ற தேர்தலில் வழங்கிய வாக்குறுதியை நிறைவேற்றாமல் திமுக மக்களை ஏமாற்றியதாக குற்றம் சாட்டினார்.

திமுக தலைமையிலான மதசார்பற்ற முற்போக்கு கூட்டணியில் போட்டியிடும் திமுக வேட்பாளர் திரு.பன்னீர்செல்வமும்,

தேசிய ஜனநாயக கூட்டணியில் அங்கம் வகிக்கும் அ.ம.மு.க வேட்பாளரும் தேனியில் இன்று தீவிர வாக்குகளை சேகரித்தனர்.

நாம் தமிழர் கட்சியின் திரு.சீமான் ஆலந்தூர் அம்பத்தூர் வில்லிவாக்கம் பகுதிகளில் இன்று பிரச்சாரம் மேற்கொள்கிறார்.

விழிப்புணர்வு

தூத்துக்குடி மாவட்டம் கோவில்பட்டியில் 100 சதவிகித வாக்குப்பதிவை வலியுறுத்தி ஹாக்கி விழிப்புணர்வு போட்டி இன்று நடைபெற்றது.

மாவட்ட தேர்தல் அலுவலர் திரு.விஷு மகாஜன் இதில் பங்கேற்றதோடு அவரது தலைமையில் வாக்காளர் விழிப்புணர்வு உறுதிமொழியும் ஏற்கப்பட்டதாக எமது செய்தியாளர் தெரிவிக்கிறார்.

வாய்ஸ்

விழுப்புரம் மாவட்டத்தில் 100 சதவிகித வாக்குப்பதிவை வலியுறுத்தி ஆட்டோ விழிப்புணர்வு பிரச்சாரத்தை மாவட்ட தேர்தல் அலுவலர் திரு. ஷேக் அப்துல் ரஹ்மான் கொடியசைத்து துவக்கிவைத்தார்.

கள்ளக்குறிச்சி மாவட்டம் சங்கராபுரம் வட்டாரத்தில் ஒருங்கிணைந்த குழந்தை வளர்ச்சி திட்டத்தின் சார்பில் கலை நிகழ்ச்சிகள் மற்றும் ஆடல் பாடல் வழியாக வாக்களிப்பதன்

முக்கியத்துவம் குறித்து அங்கன்வாடி பணியாளர்கள் விழிப்புணர்வு ஏற்படுத்திவருவதாக எமது செய்தியாளர் கூறுகிறார்.

வாய்ஸ்

தர்மபுரி மாவட்டத்தில் மினி மாரத்தான் போட்டியை மாவட்ட தேர்தல் அலுவலர் திரு.சதீஸ் இன்று தொடங்கிவைத்தார்.

திருப்பத்தூர் மாவட்டம் வாணியம்பாடியில் பொதுமக்கள் அச்சமின்றி வாக்களிக்க வலியுறுத்தி காவல்துறையினரின் கொடி அணிவகுப்பு நடைபெற்றது.

துப்பாக்கி ஏந்திய மத்திய பாதுகாப்பு படை வீரர்கள் மற்றும் நூற்றுக்கும் மேற்பட்ட காவல்துறையினர் இதில் பங்கேற்றனர்.

ஈரோடு மாநகராட்சி அலுவலக வளாகத்தில் 100 சதவிகித வாக்குப்பதிவை வலியுறுத்தி ஹீலியம் வாயு நிரப்பப்பட்ட பிரம்மாண்ட பலூனை மாவட்ட தேர்தல் அலுவலர் திரு.கந்தசாமி இன்று வானில் பறக்க விட்டார்.

புதுச்சேரி, அஸ்ஸாம், கேரளம்

புதுச்சேரி யூனியன் பிரதேசம், அஸ்ஸாம், கேரளம் மாநிலங்களில் நாளை நடைபெறும் ஒரே கட்ட வாக்குப்பதிவிற்கான அனைத்து ஏற்பாடுகளும் தயார்நிலையில் உள்ளன.

புதுச்சேரி யூனியன் பிரதேசத்தின் மொத்தமுள்ள 30 தொகுதிகளில் ஆயிரத்து 99 வாக்குச்சாவடிகள் அமைக்கப்பட்டுள்ளன.

294 வேட்பாளர்களின் வெற்றியை ஒன்பதரை லட்சம் வாக்காளர்கள் முடிவுசெய்ய உள்ளனர்.

இதேபோல் அஸ்ஸாமில் 126 சட்டப்பேரவை தொகுதிகளில் நடைபெறும் வாக்குப்பதிவில் 722 வேட்பாளர்கள் களத்தில் உள்ளனர்.

இரண்டரை கோடி வாக்காளர்கள் வாக்களிக்க உள்ளனர்.

வாக்குப்பதிவு சுமுகமாக நடைபெறுவதை உறுதிசெய்ய இம்மாநிலத்தில் உள்ள 31 ஆயிரத்து 490 வாக்குச்சாவடிகளும்

இணையதளம் வாயிலாக கண்காணிக்கப்படும் என்று தேர்தல் ஆணையம் தெரிவித்துள்ளது.

கேரளத்தில் 140 சட்டப்பேரவை தொகுதிகளுக்கான வாக்குப்பதிவிற்கு அனைத்து முன்னேற்பாடுகளும் முழுவீச்சில் மேற்கொள்ளப்பட்டு வருகின்றன.

முத்ரா

இளையோரிடையே சுய வேலை வாய்ப்பை முன்னெடுத்து செல்ல சிறு குறு நடுத்தர தொழில் நிறுவனங்களுக்கான முத்ரா வங்கி கடன் திட்டம் மிகவும் பயனளித்துள்ளதாக பிரதமர் திரு.நரேந்திரமோடி கூறியுள்ளார்.

இந்த திட்டம் தொடங்கப்பட்டு 11 ஆண்டுகள் இன்று நிறைவடைந்ததை ஒட்டி பிரதமர் வெளியிட்ட சமூகவலைதள பதிவில், உரிய வாய்ப்புகள் வழங்கப்பட்டால், தற்சார்பை எட்டுவதோடு, தேசத்தின் வளர்ச்சிக்கும் தனிநபர்கள் பங்களிக்க முடியும் என்பதை இத்திட்டம் பறைசாற்றுவதாக குறிப்பிட்டார்.

மத்திய நிதியமைச்சர் திருமதி நிர்மலா சீதாராமன் இந்த திட்டம் பற்றி எடுத்துரைக்கையில் சிறு குறு நடுத்தர தொழில்முனைவோரின் கடன் கட்டமைப்பை முத்ரா திட்டம் மறுவடிவமைத்ததாக கூறியுள்ளார்.

வளர்ச்சி அடைந்த இந்தியா இலக்கை எட்டும் வகையில் இத்திட்டம் தொழில்முனைவோருக்கு தொடர்ந்து ஆளுமையை உறுதி செய்யும் என்று அவர் குறிப்பிட்டார்.

முத்ரா திட்டத்தின் கீழ் 40 லட்சம் கோடி ரூபாய் இதுவரை அனுமதிக்கப்பட்டுள்ள நிலையில் மூன்றில் இரண்டு பங்கு கடன் மகளிர் தொழில் முனைவோருக்கு வழங்கப்பட்டுள்ளது குறிப்பிடத்தக்கது..

ரிசர்வ் வங்கி

ரிசர்வ் வங்கி பிற வங்கிகளுக்கு வழங்கும் கடன்களுக்கான வட்டி விகிதம் எந்த மாற்றமும் இல்லாமல் 5.25 சதவிகிதமாக தொடர்கிறது என்று ரிசர்வ் வங்கி ஆளுநர் திரு. சஞ்சய் மல்ஹோத்ரா தெரிவித்துள்ளார்.

மும்பையில் 2026-27-ஆம் ஆண்டின் முதல், இருமாத நிதிக்கொள்கையை இன்று வெளியிட்டு பேசிய அவர், நாட்டின் ஒட்டுமொத்த வளர்ச்சி விகிதம் சென்ற நிதியாண்டு 7.6 சதவிகிதமாகவும் நடப்பு நிதியாண்டில் 6.9 சதவிகிதமாகவும் இருக்கும் என்று கணிக்கப்பட்டுள்ளதாக கூறினார்.

எரிசக்தி விலை ஏற்றத்தின் காரணமாக நடப்பு நிதியாண்டில் நுகர்வோர் குறியீட்டிற்கான பண வீக்க விகிதம் 4.6 சதவிகிதமாக இருக்கும் என்று எதிர்பார்க்கப்படுவதாக அவர் குறிப்பிட்டார்.

உலக அளவில் தொடரும் நெருக்கடிகளை தொடர்ந்து கண்காணிப்பதன் அவசியத்தையும் அவர் வலியுறுத்தினார்.

ஈரான் அமெரிக்கா

மேற்காசிய பகுதிகளில் நிலவும் நெருக்கடியை முடிவுக்கு கொண்டுவரும் வகையில் அமெரிக்காவும், ஈரானும் அறிவித்துள்ள இரண்டு வார கால சண்டை நிறுத்தத்தை ஐ.நா.பொதுச்செயலாளர் ஆண்டனியோ குட்ரஸ் வரவேற்றுள்ளார்.

மேற்காசிய பதற்றத்தில் இணைந்துள்ள நாடுகள் சர்வதேச சட்டத்தை மதித்து உரிய விதிமுறைகளை பின்பற்றுமாறு திரு.குட்ரஸ் அறிவுறுத்தியுள்ளார்.

அப்பகுதியில் உள்ள மக்களின் வாழ்வாதாரத்தை பாதுகாத்து இன்னல்களை சந்தித்து வரும் மக்களின் சுமைகளை குறைப்பது தற்போது அவசியம் என்றும் அவர் குறிப்பிட்டுள்ளார்.

முன்னதாக ஹார்மோஸ் நீரிணை வழியாக கப்பல்கள் இரு வார காலத்திற்கு செல்ல அனுமதிக்கப்படும் என்று ஈரான் தெரிவித்த நிலையில் இரண்டுவார கால சண்டை நிறுத்தத்தை அமெரிக்கா அறிவித்திருப்பது உலக மக்களிடையே பெரும் நிம்மதியை ஏற்படுத்தியுள்ளது.

வானிலை

மன்னார்வளைகுடா வரை உள் தமிழகம் வழியாக நிலவும் வளிமண்டல காற்றழுத்த தாழ்வுபகுதியால் கடலோர தமிழகத்தின் ஓரிரு இடங்களில் இன்றும் நாளையும் இடி மின்னலுடன் கூடிய லேசானது முதல் மிதமான மழை பெய்யக்கூடும் என்று சென்னை வானிலை ஆய்வு மையம் தெரிவித்துள்ளது.

பேட்மிண்டன்

சீனாவில் நடைபெறும் ஆசிய பேட்மிண்டன் சேம்பியன் பட்ட போட்டியின் ஆடவர் ஒற்றையர் காலிறுதிக்கு முந்தைய சுற்றுக்கு இந்தியாவின் ஆயுஷ் ஷெட்டி முன்னேறியுள்ளார்.

இன்று நடைபெற்ற முதல் சுற்று ஆட்டத்தில் ஆயுஷ் சீனாவின் Li Shi Feng -கை 21-13 21-16 என்ற நேர் செட்களில் வென்றார்.

கிரிக்கெட்

ஐ.பி.எல் 20-20 கிரிக்கெட் போட்டியில் டெல்லியில் இன்றிரவு ஏழரை மணிக்கு டெல்லி கேப்பிட்டல்ஸ் - குஜராத் டைட்டன்ஸை எதிர்கொள்கிறது.

நீர் விளையாட்டு

25-ஆவது அகில இந்திய நீர் விளையாட்டு போட்டிகள் உத்திரகாண்ட் மாநிலம் தெஹிரியில் இன்று தொடங்கியது.

வரும் 12ஆம் தேதிவரை நடைபெற உள்ள இப்போட்டியில் நாடுமுழுவதிலுமிருந்து 19 அணிகள் 52 பிரிவுகளில் பங்கேற்க உள்ளன.

ஹாக்கி

அர்ஜென்டினாவில் நடைபெற உள்ள மகளிர் ஹாக்கி போட்டியில் பங்கேற்க 24 பேர் கொண்ட அணி அறிவிக்கப்பட்டுள்ளது.

வரும் 13ம் தேதிமுதல் 17ஆம் தேதிவரை நடைபெற உள்ள போட்டியில் அணித்தலைவர் சலீமா டெட்டே தலைமையில் இந்திய வீராங்கனைகள் களமிறங்குகின்றனர்.

இத்துடன் இந்த செய்தி யறிக்கை முடிவடைந்தது